

---

Shri Dattatreyaḡita or Dattagita from MudgalapurAna

---

ಶ್ರೀದತ್ತಾತ್ರೇಯಗೀತಾ ಅಥವಾ ಶ್ರೀದತ್ತಗೀತಾ  
ಮುದ್ಗಲಪುರಾಣಾಂತರ್ಗತಾ

---

Document Information



---

Text title : Dattatreyaḡita or Dattagita 2 from Mudgala Purana 7.13

File name : dattagItAmudgala.itx

Category : giitaa, gItA, mudgalapurANa, dattAtreya, gurudev

Location : doc\_giitaa

Proofread by : Yash Khasbage

Description/comments : Mudgalapurana 7.13

Latest update : September 18-19, 2023 Ganeshachaturthi, July 23, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

July 23, 2026

*sanskritdocuments.org*

---

## ಶ್ರೀದತ್ತಾತ್ರೇಯಗೀತಾ ಅಥವಾ ಶ್ರೀದತ್ತಗೀತಾ ಮುದ್ಗಲಪುರಾಣಾಂತರ್ಗತಾ



೭.೧೩ ದತ್ತಗೀತಾವರ್ಣನಂ ನಾಮ ತ್ರಯೋದಶೋಽಧ್ಯಾಯಃ

.. ಶ್ರೀಗಣೇಶಾಯ ನಮಃ ..

ಕಶ್ಯಪ ಉವಾಚ .

ಏಕದಾ ಮಾಘಮಾಸೇ ತು ಮಕರಸ್ಥೇ ದಿವಾಕರೇ .

ತೀರ್ಥಾನಿ ದೇವವಿಪ್ರಾದ್ಯಾಃ ಪ್ರಯಾಗಂ ಜಗ್ಮುರಾದರಾತ್ .. ೧..

ಸರ್ವೇ ಸಂಹೃಷ್ಟಭಾವಸ್ಥಾ ಮಾಘಸ್ನಾನಪರಾಯಣಾಃ .

ಓಂಕಾರಗಣನಾಥಂ ತೇ ಪುಪೂಜುರ್ಭಕ್ತಿಸಂಯುತಾಃ .. ೨..

ತತಃ ಶೂಲಭೃತಂ ಪೂಜ್ಯ ತತ್ರಸ್ಥಂ ಮಾಧವಂ ಪ್ರಿಯೇ .

ತ್ರಿವೇಣೀಂ ಭಾವಸಂಯುಕ್ತಾಃ ಕಥಾಂ ಚಕ್ರುಃ ಪುರಾತನೀಂ .. ೩..

ಭ್ರಮಂಸ್ತತ್ರಾಽಽಜಗಾಮೈವ ದತ್ತೋ ಯೋಗೀಂದ್ರಸತ್ತಮಃ .

ಅವಧೂತಸ್ಯ ಮಾರ್ಗಸ್ಯ ಪ್ರಕಾಶಕ ಉದಾಹೃತಃ .. ೪..

ಗಾಣೇಶಂ ಬ್ರಹ್ಮಪಂ ಬ್ರಹ್ಮ ಪರಂ ಸರ್ವಾರ್ಥದಾಯಕಂ .

ಓಂಕಾರಗಣನಾಥಂ ಸ ಪ್ರಣಮ್ಯ ಸ್ತೋತ್ರಮಾರಭತ್ .. ೫..

ತತ್ ದೃಷ್ಟ್ವಾ ಪರಮಾಶ್ಚರ್ಯಮಾಯಯುಸ್ತಂ ಶಿವಾದಯಃ .

ಯೋಗಿನಃ ಕಶ್ಯಪಾದ್ಯಾಶ್ಚಾನ್ಯೇ ದೇವಾದಯಾದರಾತ್ .. ೬..

ತಂ ಪ್ರಣಮ್ಯ ಸ್ಥಿತಾಃ ಸರ್ವೇ ಯೋಗೀಂದ್ರಂ ಬ್ರಹ್ಮ ತತ್ತರಂ .

ಗಣೇಶಭಜನೇ ಸಕ್ತಂ ದೃಷ್ಟ್ವಾ ಪಪ್ರಚ್ಛುರಾದರಾತ್ .. ೭..

ಶಿವಾದಯ ಊಚುಃ .

ಭಗವನ್ ಸರ್ವತತ್ತ್ವಜ್ಞ ಬ್ರಹ್ಮಭೂತಪರಾಯಣ .

ಸಾಕ್ಷಾದ್ಬ್ರಹ್ಮಶರೀರಸ್ತ್ವಂ ಸಮಾಗತೋ ಯದೃಚ್ಛಯಾ .. ೮..

ಅವಧೂತಸ್ಯ ಮಾರ್ಗಸ್ಯ ಪ್ರಕಾಶಾರ್ಥಂ ವಿಶೇಷತಃ .

ದೇಹಧಾರೀ ಭವಾನ್ನಾಥ ಪಾವನಾಯ ಶರೀರಿಣಾಂ .. ೯..

ತವ ದರ್ಶನಮಾತ್ರೇಣ ಕೃತಕೃತ್ಯಾ ವಯಂ ಪ್ರಭೋ .

ಜಾತಾಃ ಕುಲಯುತಾಃ ಸ್ವಾಮಿನ್ ಬೋಧಯಸ್ವ ಮುನೀನ್ ಸುರಾನ್ .. ೧೦..

ಏವಂ ವಿನಯಸಂಯುಕ್ತೈಃ ಸ್ತುತಃ ಪೃಷ್ಠೋ ಮಹಾಮುನಿಃ .  
 ಜಗಾದ ತಾನ್ ಮಹಾಭಾಗಾನ್ ಹರ್ಷೇಣ ಮಹತಾಃಪ್ರತಃ .. ೧೧..  
 ದತ್ತಾತ್ರೇಯ ಉವಾಚ .  
 ಬ್ರಹ್ಮವಿಷ್ಣುಶಿವಾದ್ಯಾಶ್ಚಾಂಗಿರಾದ್ಯಾ ಮುನಯೋಽಮಲಾಃ .  
 ಶೇಷಾದ್ಯಾ ನಾಗರಾಜಾಶ್ಚ ಶೃಣುದ್ವಂ ಮೇ ವಚೋ ಹಿತಂ .. ೧೨..  
 ಬ್ರಹ್ಮೇದಂ ಸರ್ವಮಾಭಾತಿ ತಂ ಭಜದ್ವಂ ಹಿತಾಯ ವಃ .  
 ಸಮರ್ಥಾ ಬ್ರಹ್ಮಭೂತಾಶ್ಚ ಭವಿಷ್ಯಥ ನ ಸಂಶಯಃ .. ೧೩..  
 ತಸ್ಯ ತದ್ವಚನಂ ಶ್ರುತ್ವಾ ಪುನಃ ಸರ್ವೇ ಜಗುರ್ವಚಃ .  
 ಹರ್ಷೇಣ ಯೋಗಿವಂದ್ಯಂ ತಂ ಕೃತ್ವಾ ಕರಪುಟಂ ಪ್ರಿಯೇ .. ೧೪..  
 ಶಿವಾದ್ಯಾ ಊಚುಃ .  
 ಬ್ರಹ್ಮಣಿ ಬ್ರಹ್ಮಭೂತಸ್ತ್ವಂ ಗಣೇಶಂ ಭಜಸೇ ಕಥಂ .  
 ನಾಮರೂಪಧರಂ ದೇವಮೋಂಕಾರಾಕೃತಿಧಾರಕಂ .. ೧೫..  
 ಅಸ್ಮಾಕಂ ಕುಲದೇವೋಽಯಂ ತ್ರಿಗುಣಾತ್ಮಶರೀರಿಣಾಂ .  
 ಮೂಲಭೂತೋ ನ ಸಂದೇಹೋ ಯೋಗಿನಾಂ ಕಥಮಂಜಸಾ .. ೧೬..  
 ತೇಷಾಂ ತದ್ವಚನಂ ಶ್ರುತ್ವಾ ಸ್ಮಯಮಾನೋ ಮಹಾಯಶಾಃ .  
 ದತ್ತೋ ಜಗಾದ ಹರ್ಷೇಣ ಜ್ಞಾನದಾನಾರ್ಥಮಾದರಾತ್ .. ೧೭..  
 ದತ್ತ ಉವಾಚ .  
 ಗಣೇಶೋ ಬ್ರಹ್ಮಣಾಂ ನಾಥೋ ವೇದೇಷು ಪರಿಕೀರ್ತಿತಃ .  
 ಬ್ರಹ್ಮ ನಾನಾವಿಧಂ ತದ್ವತ್ ಕಥಿತಂ ಮಾಯಯಾ ಯುತಂ .. ೧೮..  
 ಅನ್ನಂ ಬ್ರಹ್ಮೇತಿ ದೇವೇಶಾ ಮುನಯಃ ಶೃಣುತ ಪ್ರಿಯಾಃ .  
 ತತ್ರಾನ್ನಮಯರೂಪಾ ತು ಮಾಯಾ ಮೋಹಕರೀ ಬಭೌ .. ೧೯..  
 ಪ್ರಾಣೋ ಬ್ರಹ್ಮೇತಿ ತತ್ತ್ವವ ಪ್ರಾಣಾಕಾರವಿಮೋಹಿನೀ .  
 ಮಾಯಾ ಮನೋಮಯೀ ತದ್ವನ್ ಮನೋ ಬ್ರಹ್ಮಣಿ ಸಂಸ್ಥಿತಾ .. ೨೦..  
 ವಿಜ್ಞಾನಂ ಬ್ರಹ್ಮ ತತ್ರೇಯಂ ಮಾಯಾ ವಿಜ್ಞಾನರೂಪಿಣೀ .  
 ಆನಂದಂ ಬ್ರಹ್ಮ ಯತ್ ಪ್ರೋಕ್ತಂ ಯುತಮಾನಂದಮಾಯಯಾ .. ೨೧..  
 ಚೈತನ್ಯಂ ಬ್ರಹ್ಮ ಯತ್ ಪ್ರೋಕ್ತಂ ಮಾಯಾ ಚೇತನರೂಪಿಣೀ .  
 ಬಿಂದುಬ್ರಹ್ಮೇತಿ ತತ್ತ್ವವ ಮಾಯಾ ಬಿಂದುಮಯೀ ಬಭೌ .. ೨೨..  
 ಸೋಽಹಂ ಬ್ರಹ್ಮೇತಿ ಯತ್ರೇಯಂ ಮಾಯಾ ಸೋಽಹಂ ಪ್ರಕಾಶಿನೀ .  
 ಬೋಧೋ ಬ್ರಹ್ಮೇತಿ ಬೋಧಾಖ್ಯಾ ಮಾಯಾ ತತ್ರ ವಿಮೋಹಿನೀ .. ೨೩..  
 ವಿದೇಹಂ ಬ್ರಹ್ಮ ಯತ್ ಪ್ರೋಕ್ತಂ ಮಾಯಾ ವೈ ದೇಹರೂಪಿಣೀ .  
 ತಯಾ ತತ್ರ ಮಹಾದೇವಾ ಭ್ರಮಂತಿ ಬ್ರಹ್ಮಮಾನಿನಃ .. ೨೪..  
 ಕರ್ಮ ಬ್ರಹ್ಮೇತಿ ಕರ್ಮಾಖ್ಯಾ ಮಾಯಾ ತತ್ರ ವಿಮೋಹಿನೀ .

ಜ್ಞಾನಂ ಬ್ರಹ್ಮೇತಿ ತದ್ವತ್ತ್ವ ಜ್ಞಾನಮಾಯಾಯುತಂ ಬಭೌ .. ೨೫..  
 ಸಮಂ ಬ್ರಹ್ಮೇತಿ ತತ್ತ್ವೈವ ಮಾಯಾ ಸಮಸ್ವರೂಪಿಣೀ .  
 ಸಹಜಂ ಬ್ರಹ್ಮ ಯತ್ ಪ್ರೋಕ್ತಂ ಸಹಜಾಖ್ಯವಿಕಾರದಂ .. ೨೬..  
 ಅಸದ್ಬ್ರಹ್ಮೇತಿ ಯತ್ ಪ್ರೋಕ್ತಂ ತತ್ರಾಸನ್ಮಾಯಯಾ ಯುತಂ .  
 ಸದ್ಬ್ರಹ್ಮೇತಿ ಸದಾಕಾರಮಾಯಾಯುಕ್ತಂ ಪ್ರಕೀರ್ತಿತಂ .. ೨೭..  
 ಸದಸನ್ಮಯಭಾವಾಖ್ಯಂ ಬ್ರಹ್ಮ ಪ್ರೋಕ್ತಂ ಮುನೀಶ್ವರಾಃ .  
 ಉಭಯಾತ್ಮವಿಕಾರೇಣ ಜ್ಞಾತವ್ಯಂ ಸಂಯುತಂ ಸದಾ .. ೨೮..  
 ಅವ್ಯಕ್ತಂ ಬ್ರಹ್ಮ ಯತ್ ಪ್ರೋಕ್ತಂ ಯುತಮವ್ಯಕ್ತಮಾಯಯಾ .  
 ಸ್ವಸಂವೇದ್ಯಂ ಪರಂ ಬ್ರಹ್ಮ ಯುತಂ ಸ್ವಾನಂದಮಾಯಯಾ .. ೨೯..  
 ಆತ್ಮಾದ್ವಯೈಕಸರ್ವಾಖ್ಯಾದ್ಯಾಃ ಶಬ್ದಾಃ ಪರಿಕೀರ್ತಿತಾಃ .  
 ಮಹಾವಾಕ್ಯಾದಿಭಿನ್ನೇ ತು ತತ್ತನ್ಮಾಯಾಪ್ರಕಾಶಕಾಃ .. ೩೦..  
 ಶಿವವಿಷ್ಣುಮುಖಾಃ ಶಬ್ದಾ ಬ್ರಹ್ಮವಾಚ್ಯಾಃ ಪ್ರಕೀರ್ತಿತಾಃ .  
 ತತ್ತದ್ವಿಕಾರಸಂಯುಕ್ತಾನ್ ಜಾನೀತ ದೇವಸತ್ತಮಾಃ .. ೩೧..  
 ಪೃಥ್ವೀ ಜಲಾದಿತತ್ತ್ವಾ ನಿ ಬ್ರಹ್ಮಣಾಂ ವಾಚಕಾನಿ ತು .  
 ತತ್ತದ್ವಿಕಾರಯುಕ್ತಾನಿ ಜಾನೀತ ದೇವಸತ್ತಮಾಃ .. ೩೨..  
 ಏವಂ ನಾನಾವಿಧಾನೈವ ಬ್ರಹ್ಮಾಣಿ ಕಥಿತಾನಿ ಚ .  
 ವೇದಾದಿಷು ಸಮಸ್ತಾನಿ ಮಾಯಾಮೋಹಯುತಾನಿ ತು .. ೩೩..  
 ತೇಷಾಂ ಸ್ವಾಮಿಸ್ವರೂಪೇಣ ತಿಷ್ಠತಿ ಬ್ರಹ್ಮಣಸ್ಪತಿಃ .  
 ಬ್ರಹ್ಮಣಾಂ ಪಾತ್ಯಭಾವಾಚ್ಚ ಪಾಲಯಿತ್ವತ್ವಕಾರಣಾತ್ .. ೩೪..  
 ಸ ಏವಾಯಂ ಗಣಾಧ್ಯಕ್ಷೋ ವೇದೇಷು ಕಥಿತೋಽಭವತ್ .  
 ಬ್ರಹ್ಮಭೂಯಮಯಃ ಸಾಕ್ಷಾತ್ತಂ ಭಜಾಮಿ ದ್ವಿಜೋತ್ತಮಾಃ .. ೩೫..  
 ಉತ್ಪತ್ತಿನಾಶಹೀನಂ ಯದ್ ಗಜಾಖ್ಯಂ ಬ್ರಹ್ಮ ಚಕ್ಷತೇ .  
 ಸಾಂಖ್ಯಂ ಶಿರೋ ಗಣೇಶಸ್ಯ ಗಜಾನನ ಇತಿ ಸ್ಮೃತಃ .. ೩೬..  
 ಭೂಮಿಸಾಧನಭಾವೇನ ಭವೇತ್ ಬ್ರಹ್ಮಣಿ ತನ್ಮಯಃ .  
 ದೇಹಸ್ತಸ್ಯ ಚ ಯೋಗಾಖ್ಯೋ ನಾನಾಭೂಮಿಪ್ರಧಾರಣಾತ್ .. ೩೭..  
 ತಯೋರ್ಯೋಗೇ ಗಣೇಶಾನೋ ದೇಹಧಾರೀ ಬಭೂವ ಹ .  
 ಸಾಂಖ್ಯೇ ಯೋಗಮಯಃ ಸಾಕ್ಷಾತ್ ಪೂರ್ಣಶಾಂತಿಪ್ರದಾಯಕಃ .. ೩೮..  
 ಸಂಯೋಗೇಽಯಂ ಗಕಾರಾಖ್ಯೋ ಹ್ಯಯೋಗೇ ಣಮಯಃ ಸ್ಮೃತಃ .  
 ತಯೋರೀಶೋ ಗಣೇಶಾನೋ ನಾಮಾಽಯಂ ವೇದವಾದತಃ .. ೩೯..  
 ಪಂಚಚಿತ್ತಮಯೀ ಬುದ್ಧಿದ್ವಿಜ್ಞಾನಾಂಗಂ ಬಭೂವ ಹ .  
 ಪಂಚಭ್ರಾಂತಿಕರೀ ಸಿದ್ಧಿರ್ವಾಮಾಂಗಂ ತಸ್ಯ ಸರ್ವದಾ .. ೪೦..

ತಯೋಃ ಸ್ವಾಮೀ ಗಣಾಧ್ಯಕ್ಷೋ ಮಾಯಾಭ್ಯಾಮತ್ರ ಖೇಲತಿ .  
 ಚಿತ್ತೇ ಚಿಂತಾಮಣಿಃ ಸಾಕ್ಷಾತ್ ಪ್ರಕಾಶಕಾರಕಸ್ತಯೋಃ .. ೪೧..  
 ಸಮೋಹಂ ಚಿತ್ತಮುತ್ಸೃಜ್ಯ ಯೋಗೀಂದ್ರೋ ಜಾಯತೇ ನರಃ .  
 ತಂ ಭಜಾಮಿ ವಿಶೇಷೇಣ ಚಿತ್ತಚಾಲನಕಾರಕಂ .. ೪೨..  
 ಕೃತಾನಿ ನಿಧಿಬುದ್ಧಿಭ್ಯಾಂ ಬ್ರಹ್ಮಾಣಿ ಸಕಲಾನಿ ವೈ .  
 ತಾನಿ ತ್ಯಕ್ತ್ವಾ ಕಥಂ ಬ್ರಹ್ಮ ಲಭ್ಯತೇ ಮಾನವೈಃ ಪರಂ .. ೪೩..  
 ಅತೋಽಯಂ ದೇಹಭೃದ್ಭೂತ್ವಾ ಭಕ್ತಮಾರ್ಗಪ್ರದಾಯಕಃ .  
 ಸುಲಭತ್ವಾಯ ದೇವೇಶಾ ಪರೋ ಜಾನೀತ ಸಂಸ್ಥಿತಃ .. ೪೪..  
 ತಸ್ಯ ತದ್ವಚನಂ ಶ್ರುತ್ವಾ ವಸಿಷ್ಠಸ್ತಮುವಾಚ ಹ .  
 ಸಂಶಯಸ್ಯ ವಿನಾಶಾರ್ಥಂ ಸರ್ವೈಃ ಸಂಪ್ರೇರಿತೋ ವಚಃ .. ೪೫..  
 ವಸಿಷ್ಠ ಉವಾಚ .  
 ಬ್ರಹ್ಮ ಬ್ರಹ್ಮೈವ ವೇದೇಷು ಕಥಿತಂ ಸರ್ವಸಮ್ಮತಂ .  
 ಬ್ರಹ್ಮಣಸ್ತತೀಕೋಽಯಂ ಪತಿಸ್ತತ್ರ ಕಥಂ ಮುನೇ .. ೪೬..  
 ಪತಿರೂಪಾ ಮಹಾಮಾಯಾ ಗಣೇಶೇ ಸಂಸ್ಥಿತಾಽಭವತ್ .  
 ಯಥಾಽನ್ನಾದಿವಿಕಾರಸ್ಥಂ ಬ್ರಹ್ಮ ತದ್ವದಯಂ ಮತಃ .. ೪೭..  
 ವಸಿಷ್ಠಸ್ಯ ವಚಃ ಶ್ರುತ್ವಾ ದತ್ತೋ ಹರ್ಷಸಮನ್ವಿತಃ .  
 ಜಗಾದ ತಂ ವಿಶೇಷಜ್ಞಂ ಯೋಗೀಂದ್ರಃ ಪರಮಾರ್ಥವಿತ್ .. ೪೮..  
 ಅನ್ನಪ್ರಾಣಾದಿಯುಕ್ತಾನಿ ಬ್ರಹ್ಮಾಣಿ ರಚಿತಾನಿ ತು .  
 ಗಣೇಶೇನ ಮಹಾಯೋಗಿಂಸ್ತೇನಾಯಂ ಪತಿರುಚ್ಯತೇ .. ೪೯..  
 ಬ್ರಹ್ಮಭಿಃ ಕಥಿತಶ್ಚಾಯಂ ಪತಿಸ್ತೇಷಾಂ ನ ಸಂಶಯಃ .  
 ಸ್ವಯಂ ಬ್ರಹ್ಮೈವ ತನ್ನಾಶೇ ತಥಾಽಪಿ ಪಾತ್ಯಭಾವತಃ .. ೫೦..  
 ಅನ್ನಪ್ರಾಣಾದಿಕಾನ್ಯೇವ ವಿಕಾರಾನ್ ಸಂತ್ಯಜಂತಿ ಚ .  
 ಬ್ರಹ್ಮಾಣಿ ಬ್ರಹ್ಮಭೂತಾನಿ ಭವಿಷ್ಯಂತ್ಯಸ್ಯ ಸೇವನಾತ್ .. ೫೧..  
 ಬ್ರಹ್ಮಾಣಿ ಬ್ರಹ್ಮಾಣಿ ಯದಿ ಚೇದ್ಗತಾನಿ ಮಹಾಮುನೇ .  
 ಪತಿಃ ಕೇಷಾಂ ಗಣೇಶಾನಃ ಕಥ್ಯತೇ ಕೈರ್ವದಾಶು ಮೇ .. ೫೨..  
 ಅತೋ ಮಾಯಾವಿಕಾರೇಣ ಹೀನೋಽಯಂ ಗಣನಾಯಕಃ .  
 ಬ್ರಹ್ಮೈವೋಪಾಸ್ಯಭಾವಾತ್ತು ಪತಿತ್ವಂ ಕಥನಾತ್ಮಕಂ .. ೫೩..  
 ಇತಿ ತಸ್ಯ ವಚಃ ಶ್ರುತ್ವಾ ಪುನಸ್ತಂ ನಾರದೋಽಬ್ರವೀತ್ .  
 ಯೋಗೀಂದ್ರಂ ಭಾವಬೋಧಾರ್ಥಮವಧೂತಮಕಲ್ಮಷಂ .. ೫೪..  
 ನಾರದ ಉವಾಚ .  
 ಗಣೇಶೇ ತ್ವಂ ಮಹಾಯೋಗಿಂಸ್ತದಾಕಾರೋ ನ ಸಂಶಯಃ .

ಅಹಂ ದತ್ತೋಽಯಮೇಕಶ್ಚ ಗಣೇಶಃ ಕುತ್ರ ವರ್ತತೇ .. ೫೫..  
 ನ ಭಿನ್ನಶ್ಚೇನ್ ಮಹಾಭಾಗ ಭಜಸೇ ಕಂ ಪುರಃ ಸ್ಥಿತಂ .  
 ಇಮಂ ಮೇ ಸಂಶಯಂ ಛಿಂಧಿ ಸರ್ವಜ್ಞೋಽಸಿ ಮಹಾಮತೇ .. ೫೬..  
 ದತ್ತ ಉವಾಚ .  
 ದೇಹೋಽಯಂ ನರತುಲ್ಯೋ ಮೇ ಕರೋತಿ ಕರ್ಮ ನಿತ್ಯದಾ .  
 ಶುಭಾಶುಭಂ ವಿಶೇಷೇಣ ನಾಮರೂಪವಿಕಾರತಃ .. ೫೭..  
 ಬ್ರಹ್ಮ ಸರ್ವತ್ರ ವಿಪ್ರೇಶ ತನ್ಮಯಂ ನಾತ್ರ ಸಂಶಯಃ .  
 ಸತ್ತಾ ನ್ಯೂನಾಧಿಕಾ ಭಾತಿ ವಿಚಾರಯ ವಿಚಕ್ಷಣ .. ೫೮..  
 ಬ್ರಹ್ಮಣಸ್ತತಿಶಬ್ದಾಖ್ಯಾ ಸತ್ತಾ ಗಣಪತೌ ಸ್ಥಿತಾ .  
 ನಾನ್ಯತ್ರ ಶಂಭುವಿಷ್ಣ್ವಾ ದಿ ಭಾವೇಷು ಪಶ್ಯ ಮಾನದ .. ೫೯..  
 ಅತಃ ಪ್ರತ್ಯಕ್ಷಚಿತ್ತಸ್ಥಂ ಬ್ರಹ್ಮ ವಿಘ್ನೇಶವಾಚಕಂ .  
 ದೃಷ್ಟ್ವಾ ತನ್ನ ಭಜೇತ್ ಕೋಽಪಿ ಬ್ರಹ್ಮಭೂಯಪರಃ ಕಥಂ .. ೬೦..  
 ಅತೋ ದೇಹಧರೋಽಹಂ ತು ಬ್ರಹ್ಮಾಕಾರೋ ಗಣೇಶ್ವರಃ .  
 ತಂ ಭಜಾಮಿ ವಿಶೇಷೇಣ ದೇಹಚೇಷ್ಟಾಪರಾಯಣಃ .. ೬೧..  
 ದೇಹಃ ಕ್ರಿಯಾತ್ಮಕಃ ಪ್ರೋಕ್ತಶ್ಚಿತ್ತಂ ಚಿಂತನಕಾರಕಂ .  
 ಸ್ವಭಾವೇನ ಯಥಾಽನ್ಯದ್ವೈ ಕರೋತಿ ಚಿಂತನಾದಿಕಂ .. ೬೨..  
 ತಥಾ ಗಣೇಶ್ವರಂ ಮೇಽತ್ರ ದೇಹಶ್ಚಿತ್ತಂ ಭಜೇತ್ ಧ್ರುವಂ .  
 ತಯೋಃ ಪ್ರಕಾಶಕಂ ಬ್ರಹ್ಮ ಕಥಂ ಭಜೇದ್ಗಜಾನನಂ .. ೬೩..  
 ಬ್ರಹ್ಮ ಬ್ರಹ್ಮೈವ ಸಂಜಾತಂ ತದಾಕಾರಂ ಮದೀಯಕಂ .  
 ದೇಹಶ್ಚಿತ್ತಂ ಭಜೇತ್ತಂ ವೈ ಸ್ವಪ್ರಕಾಶಕರಂ ಸದಾ .. ೬೪..  
 ಅನೇನ ಯೋಗಮಾರ್ಗೇಣ ಭಜಾಮಿ ಗಣನಾಯಕಂ .  
 ನ ಭಿನ್ನೋಽಹಂ ಗಣೇಶಾನಾತ್ ಕಂ ಪೃಚ್ಛಸಿ ವಿಚಾರಯ .. ೬೫..  
 ಯಥಾ ಕರೋಮಿ ನಿತ್ಯಂ ತು ಭಕ್ಷಣಾದಿಕಮಾದರಾತ್ .  
 ತಥಾ ಗಣೇಶ್ವರಂ ತಾತ ಭಜಾಮಿ ಭಕ್ತಿಸಂಯುತಃ .. ೬೬..  
 ನಾಽಹಂ ಭೋಕ್ತಾ ಸ್ವದೇಹಸ್ಥಸ್ತಥಾ ಮಾಂ ವಿದ್ಧಿ ದೇಹಗಂ .  
 ನ ಭಕ್ತಂ ಗಣರಾಜಸ್ಯ ದೇಹಧರ್ಮಃ ಪ್ರವರ್ತತೇ .. ೬೭..  
 ಬ್ರಹ್ಮಣಿ ಬ್ರಹ್ಮಭೂತೋ ಯೋ ನ ಭಜೇದ್ಗಣನಾಯಕಂ .  
 ತಥಾಽಪಿ ದೇಹಚಿತ್ತೇಽನ್ಯತ್ ಕರಿಷ್ಯತಃ ಸ್ವಭಾವತಃ .. ೬೮..  
 ನ ಮುಖ್ಯೋ ಬ್ರಹ್ಮಭೂತೇಷು ಯೋಗಿಷು ಭಕ್ತ ಉಚ್ಯತೇ .  
 ಶ್ರೇಷ್ಠಸ್ತಸ್ಮಾದ್ಗಣೇಶಾನಂ ಭಜಾಮಿ ಹರ್ಷಸಂಯುತಃ .. ೬೯..  
 ಅನಾಯಾಸೇನ ಚಿತ್ತಸ್ಥಂ ದೇಹಸ್ಥಂ ಬ್ರಹ್ಮ ಪ್ರಾಪ್ಯ ಯಃ .

ದೃಷ್ಟ್ವಾ ತಂ ನ ಭಜೇತ್ ಸೋಽಪಿ ಬ್ರಹ್ಮಘ್ನಃ ಪರಿಕೀರ್ತಿತಃ .. ೭೦..  
 ಗಣೇಶಂ ಮೂರ್ತಿಗಂ ದೃಷ್ಟ್ವಾ ಯೋಗೇಶಂ ಶಾಂತಿದಾಯಕಂ .  
 ಕಸ್ಯ ಯೋಗಿಜನಸ್ಯಾತ್ರ ಪ್ರೀತಿಃ ಸದ್ಯೋ ನ ಜಾಯತೇ .. ೭೧..  
 ಇತಿ ತಸ್ಯ ವಚಃ ಶ್ರುತ್ವಾ ಹರ್ಷಯುಕ್ತಾಃ ಶಿವಾದಯಃ .  
 ನಾರದಾದ್ಯಾಃ ಪ್ರಣೇಮುಸ್ತಂ ವಿಸ್ಮಿತಾಸ್ತಸ್ಯ ಚೇಷ್ಟಿತೈಃ .. ೭೨..  
 ಜಗುಸ್ತಂ ಹರ್ಷಸಂಯುಕ್ತಾ ವಯಂ ಸಂಶಯವರ್ಜಿತಾಃ .  
 ಕೃತಾಸ್ತ ಯಾ ಮಹಾಭಾಗ ಏಕಮಾರ್ಗಪರಾಯಣಾಃ .. ೭೩..  
 ನಾನಾಮತವಿಭೇದೇನ ಭ್ರಾಂತಿಯುಕ್ತಾ ಭ್ರಮಂತಿ ತು .  
 ತ್ಯಕ್ತ್ವಾ ಗಣೇಶ್ವರಂ ಪೂರ್ಣಂ ಸರ್ವಪೂಜ್ಯಂ ಮಹಾಮುನೇ .. ೭೪..  
 ಭ್ರಾಂತಿನಾಶಾರ್ಥಮತ್ಯಂತಂ ಭವಾನ್ ವಿಘ್ನೇಶ್ವರೇಣ ಚ .  
 ನಿರ್ಮಿತೋ ಯೋಗಮಾರ್ಗಜ್ಞಃ ಸರ್ವಶಾಂತಿಪ್ರದಾಯಕಃ .. ೭೫..  
 ಏವಂ ತೈಃ ಸಂಸ್ತುತೋ ದತ್ತಃ ಪ್ರಹಸ್ಯ ಪ್ರಯಯೌ ತತಃ .  
 ಶಿವಾದಯೋ ವಸಿಷ್ಠಾದ್ಯಾಃ ಸ್ವಾಲಯಂ ಪ್ರಯಯುಃ ಪ್ರಿಯೇ .. ೭೬..  
 ಸರ್ವಸಾರಾಂ ಸಮಾಖ್ಯಾತಾಂ ಗೀತಾಂ ದತ್ತಮುಖಾಚ್ಛ್ವತಾಂ .  
 ಪಠನಾಚ್ಛ್ರವಣಾನ್ವಭ್ಯಃ ಶಾಂತಿದಾಂ ಸರ್ವಸಿದ್ಧಿದಾಂ .. ೭೭..  
 ಕಶ್ಯಪಸ್ಯ ವಚಃ ಶ್ರುತ್ವಾ ಹರ್ಷಿತಾ ತಂ ಪ್ರಣಮ್ಯ ಸಾ .  
 ಜಗಾದ ಭಾವಗಂಭೀರಾ ದಿತಿರ್ವಿಘ್ನೇಶ್ವರೇ ರತಾ .. ೭೮..  
 .. ಓಂ ತತ್ಸದಿತಿ ಶ್ರೀಮದಾಂತ್ಯೇ ಪುರಾಣೋಪನಿಷದಿ ಶ್ರೀಮನ್ಮೌದ್ಗಲೇ  
 ಮಹಾಪುರಾಣೇ  
 ಸಪ್ತಮೇ ಖಂಡೇ ವಿಘ್ನರಾಜಚರಿತೇ ದತ್ತಗೀತಾವರ್ಣನಂ ನಾಮ ತ್ರಯೋದಶೋಽಧ್ಯಾಯಃ  
 .. ೭.೧೩

Proofread by Yash Khasbage

Shri Dattatreya-gita or Dattagita from MudgalapurAna

pdf was typeset on July 23, 2026

Please send corrections to [sanskrit@cheerful.com](mailto:sanskrit@cheerful.com)

